

ठाणे महानगरपालिकेच्या स्थायी सभेने पारीत केलेला ठराव क्र. १६५४, दिनांक २३.०३.२०१६ निलंबित करण्याबाबत.

महाराष्ट्र शासन
नगर विकास विभाग
शासन निर्णय क्रमांक:- ठामपा-२११६/प्र.क्र.३६८/नवि-२३
मादाम कामा रोड, हुतात्मा राजगुरु चौक,
मंत्रालय, मुंबई -४०० ०३२,
दिनांक :- २५ एप्रिल, २०१७

संदर्भ :-

आयुक्त, ठाणे महानगरपालिका यांचे पत्र क्र. ठामपा/कार्मिक /उपआ (मु.)/आयुक्त-५०८/२११४, दिनांक २६.०७.२०१६

प्रस्तावना : -

ठाणे महानगरपालिकेच्या आस्थापनेवर श्री.नितीन पंढरीनाथ भोई, जलनिर्देशक, यांच्या संदर्भात स्थायी समितीने ठराव क्र. १६५४, दिनांक २३.०३.२०१६ रोजी पारीत केलेला ठराव महाराष्ट्र महानगरपालिका अधिनियमातील ४५१ मधील तरतुदीनुसार विखंडीत करण्याबाबत आयुक्त, ठाणे महानगरपालिका यांनी संदर्भाधीन पत्रान्वये विनंती केली आहे.

श्री. नितीन पंढरीनाथ भोई, जलनिर्देशक “यशवंत रामा साळवी तरण तलाव कळवा” येथे दिनांक २२.१०.१९९५ पासून कार्यरत होते. श्री.भोई दिनांक ०३.०५.२००७ पासून ८ वर्षे ७ महिने विनापरवाना गैरहजर होते. श्री. नितीन भोई ठाणे महानगरपालिकेमध्ये परवानगी शिवाय प्रदीर्घ कालावधी गैरहजर असल्याने त्यांचे विरुद्ध महाराष्ट्र नागरी सेवा (शिस्त व अपील) नियम १९७९ चे नियम ८ अन्वये विभागीय चौकशी आदेशित करण्यात आली होती.

श्री.भोई यांच्या प्रकरणी चौकशी अधिकारी यांनी चौकशी करून दिनांक १०.१२.२०१४ रोजी सादर केलेल्या अहवालानुसार श्री.भोई यांच्याविरुद्ध ठेवण्यात आलेला एक दोषारोप सिद्ध झाला. तदनुषंगाने श्री.भोई यांना दिनांक १८.०१.२०१६ अन्वये महाराष्ट्र नागरी सेवा (शिस्त व अपील) नियम १९७९ चे नियम, ५ (१) (आठ) अन्वये सेवेतून कमी करण्यात येऊन त्यांचा सदरचा विनापरवाना गैरहजर कालावधी हा विनावेतन करण्यात आलेला आहे.

उपरोक्त शिक्षेसंबंधी श्री.भोई यांनी अपीलार्थी प्राधिकरण स्थायी समिती यांचेकडे विहित मुदतीत अपील सादर केले. त्यानुषंगाने स्थायी समितीने श्री.भोई, जलनिर्देशक यांना बजावण्यात आलेली शिक्षा महाराष्ट्र महानगरपालिका अधिनियमाचे कलम ५६ (४) नुसार रद्द करण्याबाबत स्थायी समिती ठराव क्र. १६५४, दिनांक २३.०३.२०१६ पारीत केला होता.

श्री.भोई, जलनिर्देशक यांच्या विनापरवाना गैरहजरीबाबत त्यांना ज्ञापन बजाविण्यात आले होते. तसेच त्यांना त्यांचे म्हणणे मांडण्याची पुरेशी संधी दिली होती. मात्र त्यांनी उक्त ज्ञापनाचे उत्तर ठाणे महानगरपालिकेच्या प्रशासनास दिलेले नाही. तद्नंतर श्री.भोई यांच्या विनापरवाना गैरहजरीबाबत त्यांना विभागीय चौकशीमध्ये त्यांची बाजू मांडण्याची त्यांना संधी देण्यात आली होती.

तथापि, श्री.नितीन भोई यांनी विभागीय चौकशीत कोणतेही संयुक्तिक कारण सादर केले नाही. तसेच त्यांच्याविरुद्ध दोषारोप पुर्णतः सिद्ध झाल्यामुळे त्यांना सेवेतून कमी करून त्यांना विनापरवाना गैरहजर कालावधी विनावेतन करण्यात आला आहे.

श्री.भोई यांना देण्यात आलेली शिक्षा ही महाराष्ट्र नागरी सेवा (शिस्त व अपिल) नियम, १९७९ अन्वये विहित प्रक्रियेचे अनुपालन करून बजाविण्यात आली असून त्याविरुद्ध महाराष्ट्र महानगरपालिका अधिनियमातील कलम ५६ (४) ची तरतुद स्थायी समितीने वापरणे हे अनधिकारात आहे. सदर शिक्षा महाराष्ट्र महानगरपालिका अधिनियमातील कलम ५६ (१) (२) (३) अन्वये देण्यात आलेली नाही.

महाराष्ट्र महानगरपालिका अधिनियमातील कलम ४५१ अंतर्गत महानगरपालिकेने अथवा त्यांच्या कोणत्याही प्राधिकरणाने अधिनियमाद्वारे प्राप्त मर्यादेबाहेर निर्णय घेतल्यास सदरचा ठराव विखंडीत करता येतो.

या बाबींचा विचार करून शासन आता खालीलप्रमाणे निर्णय घेत आहे:-

शासन निर्णय:-

ठाणे महानगरपालिकेच्या स्थायी समितीने पारीत केलेला ठराव क्र. १६५४, दिनांक २३.०३.२०१६ अनाधिकारात असल्याने उक्त ठराव क्र. १६५४, दिनांक २३.०३.२०१६ महाराष्ट्र महानगरपालिका अधिनियमातील कलम ४५१ (१) अन्वये प्रथमतः निलंबित करण्यात येत आहे.

सदर निलंबना प्रकरणी संबंधितांना अभिवेदन करावयाचे असल्यास त्यांना निलंबन आदेशाच्या दिनांकापासून ३० दिवसांच्या आत शासनास अभिवेदन करणे आवश्यक आहे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक क्र. २०१७०४२५१५०८२५९७२५ असा आहे. हा शासन निर्णय डिजीटल स्वाक्षरीने साक्षात्कीत करून काढण्यात येत आहे.

महाराष्ट्राचे राज्यपाल यांच्या आदेशानुसार व नांवाने

(अजित म.कवडे)

अवर सचिव, महाराष्ट्र शासन

प्रति,

- १) मा. मुख्यमंत्री यांचे प्रधान सचिव, मंत्रालय, मुंबई
- २) मा.राज्यमंत्री, नगर विकास विभाग, यांचे विशेष कार्य अधिकारी, मंत्रालय, मुंबई
- ३) प्रधान सचिव (नवि-२), नगर विकास विभाग यांचे विशेष कार्य अधिकारी, मंत्रालय, मुंबई
- ४) आयुक्त, ठाणे महानगरपालिका, जि. ठाणे
- ५) उप सचिव (श्री.परशुरामे), नगर विकास विभाग, यांचे स्विय सहायक, मंत्रालय, मुंबई
- ६) महापालिका सचिव, ठाणे महानगरपालिका
- ७) निवड नस्ती (नवि-२३) नगर विकास विभाग